



Disa' Mostin imfakkra ghal dejjem fir-Razzett tal-Markiz

Mario Bugeja – Segretarju tal-Ghaqda Filantropika
Talent Mosti



Il-Mosta kellha matul il-mixja taż-żmien, ulied li għamlulha gieh, min b'mod u min b'mod ieħor. F'kull qasam tal-ħajja u f'kull fergħa tal-arti, fil-politika u fl-educazzjoni, il-Mosta kellha fl-imghoddi rgjel u nisa li jagħmlulha unur, kemm f'pajjizna kif ukoll barra minn xtutna.

Dawk kollha li huma meqjuma b'gieħ fil-Monument tal-Qalbiena Mostin, huma wlied il-Mosta li bil-prezz ta' hajjithom ħallsu biex dawk kollha li jiġu warajhom isibu Mosta aħjar u isbaħ!

Barra minnhekk, fl-imsieraħ u fit-toroq ta' madwar il-Mosta tiltaqa' ma' monumenti u bustijiet li jfakkru personagġi Mostin li jkunu għamli gieh lill-komunità li fiha trabbew u ghexu, fejn xi wħud minnhom għamli isem fuq livell nazzjonali.

Tmintax-il bust

Permezz ta' dan l-Annwal se nagħtu titwila lir-Razzett tal-Markiz li jinsab fuq ir-riħ ta' Wied il-Għasel. F'dan iċ-Ċentru Kulturali b'għan filantropiku, insibu xejn inqas minn 19-il bust, li jfakkru f'persuni magħrufa fil-qasam tal-kultura u l-generosità lejn il-komunità. Kien proġett li evolva fuq numru ta' snin u li bih l-Ghaqda Filantropika Talent Mosti, irċeviet bosta kummenti ta' inkoraġġiment u r-rispett mill-familjari u l-qraba ta' dawn il-persuni għeziež, għal din l-inizjattiva nobbli. Imbagħad hemm aspekk ieħor importanti fit-tifsil ta' dan il-proġett. Dak li l-Ghaqda, offriet opportunità lil numru ta' artisti Maltin, kemm stabbiliti u oħrajn li għadhom jibdeu jimirħu fil-karriera artistika. Hi

tradizzjoni tal-Ghaqda li f'kull inawgurazzjoni ta' dawk l-imfakkra, jithejjew serati kummemorattiva f'gieħ il-personagġi magħzula u b'hekk, titbexxaq tieqa fuq il-ħajja mlewna tagħhom, għall-għarfien tal-udjenza miġbura.


Disa' Mostin

Minn dawn it-18-il mafkar se niffukaw b'mod partikolari fuq disgħa minnhom. Disa' Mostin, li ċertament hemm min jiftakarhom sew għax ghexu magħna fi żminijietna u oħrajn, li ghexu u mietu qabilna. Mostin li bil-mod personali tagħhom, kitbu l-istorja tal-Mosta mhux biss bil-kitba, imma wkoll b'hajjithom stess. Dan il-kuntest dwar dawn il-personagġi jista' jitqies bħala wiehed mill-ingredjenti li flimkien ma' oħrajn, jibnu u jifirxu l-*Mustensia*, jiġifieri l-istudju ta' dak kollu relatat mal-lokalità tal-Mosta li minn raħal gwejjed trasformat ruħu f'belt urbana fiċ-ċentru ta' Malta. Il-passat tagħhom u ta' bosta oħrajn, hu l-identità tagħna llum. Għalhekk, kull ċittadin għandu jkun imgharraf fuq l-imghoddi ta' ġensna biex hekk, jitqanqal ħalli jinvolvi ruħu f'ħidma komunitarja biex jassigura futur sabiħ u mimli sens ta' komunità.

Mela issa wasal il-waqt li naraw min tassew kienu u għaliex kien ħaqqhom li jitwaqqfu l-bustijiet f'gieħ il-memorja għażiża ta' kull wiehed minnhom. Se nimxu skont id-data tat-twelid ħalli b'dan il-mod, il-qarrej ikun jista' jibni f'moħħu parti mill-mixja tal-Mosta matul iż-żminijiet.

Carmelo Dimech (1883-1958)


Karm Dimech tweled il-Mosta lejn l-aħħar tas-seklu dsatax. Madwar l-1900, meta kien għadu fil-fjur ta' żgħozitu, emigra lejn l-Amerka. F'dawk iż-żminijiet eluf ta' emigranti minn kull naħa tad-dinja rhewla lejn dan il-kontinent biex fih isibu ġejjieni ta' suċċess. Hemmhekk



is-Sur Karm beda jamministra n-negozju li qabel kien ta' zijuh. F'din l-art tal-holm, sab xortih u reġa' gie lura f'art twelidu sinjur. Hu baqa' għażeb tul ħajtu kollha.

Dan il-patrijott Mosti jibqa' msemmi għall-generożità kbira tiegħu li bi flusu żejjen b'opri tassew sbieħ u ta' preġju artistiku kbir lis-santwarju u Bazilika tal-Mosta, dik il-knisja maħbuba ta' qalbu. Il-monument famuż tal-Gimgha l-Kbira li sar fl-1924 u l-ventartal tal-fidda għall-kappellun ta' San Ġużepp saru bil-generożità tiegħu. Imma l-akbar opra li hallas għaliha s-Sur Karm, kienet dik il-biċċa xogħol kolossali tad-dekorazzjoni tal-koppla gganteska tar-Rotunda skont kif fassalha George Grognet innifsu. Dan il-proġett ambizzjuż ħa madwar seba' snin biex tlesta, bejn l-1928 u l-1936.

Is-Sur Karm Dimech kien gie onorat mill-Papa Piju XII bid-dekorazzjoni *Pro Ecclesia et Pontefice*. Kien xieraq li dan il-benefattur kbir tar-Rotunda, jitwaqqaf mafkar tal-irham għalih. Dan jinsab fil-kappellun ta' San Rokku. L-abbozz ta' dan il-mafkar li fuqu nsibu minqax l-firma tal-iskultur E. Borg Gauci u d-data 1948, gie mogħti lill-Għaqda fl-2007 mill-familja Farrugia. Dan il-bust sab postu fl-ghorfa ta' fuq is-setah tar-Razzett tal-Markiz.



Nicola Mallia Tabone (1894-1973)

Fil-fatt, dan ir-razzett fl-imghoddi kien jappartjeni lill-familja nobbli Mallia Tabone. Nicola Mallia Tabone kien is-seba' u l-aħħar Markiz f'din il-familja li għab it-titlu ta' *Marquis di Fiddien*. Huma kienu jgħammru f'dar kbira u

sabiha fi Triq il-Bazilika, vicin tal-Ufficcju Parrokkjali. Imma kif digà semmejna kellhom ukoll razzett li jmur lura sas-seklu XVII, wara l-knisja fuq ix-xaqliba ta' Wied il-Ghasel.

Min kien jiftakru, jiddeskrivi lil Nikol il-Markiz bhala persuna minn tagħna, qasir u rqiq, dejjem bil-glekk u b'kappell tat-trizza. F'dan ir-razzett kien irabbi xi animali domestiċi u tjur bħal tigieġ u hamiem. Kien ukoll jahdem l-uċuħ tar-raba' fl-akwati tar-razzett. Jingħad li l-Markiz kien jiddelitta bit-tigrijiet taż-żwiemel u li fl-ghorfa ta' fuq, kien iżomm diversi snieter għad-delizzju tal-kaċċa. Għad fadal xi anzjani Mostin li għadhom jiftakru lill-Markiz diehel u hierieg mir-razzett, fi triqtu lejn in-naħat ta' Santa Margerita b'xi żewġt iklieb tal-fenek ihufu quddiemu. Nicola baqa' għuvni sa ma miet fl-1973.

Wara mewtu, ir-razzett tal-Markiz thalla abbandunat u b'hekk garrab diversi hsarat; waqt li l-għelieqi saru

proprjeta' tal-Gvern u li fuqhom giet mibnija skola li nġhatat l-isem *Lily of the Valley*. Illum hi parti mill-Kulleġġ Maria Regina u jattendu fiha studenti f'livell sekondarju. Fl-1986 dan ir-razzett ma twaqqax biex jagħmel wisu' għat-tkabbir tal-imsemmija skola. Bis-sahha ta' din id-deċizjoni, dan il-patrimonju gie restawrat u fl-1 ta' Awwissu 1998, il-Ministeru tal-Edukazzjoni għadda dan ir-razzett lill-Għaqda biex ikun il-kwartieri tagħha, bil-ftehim li tibqa' taħdem b'koperazzjoni shiha tal-Kunsill Skolastiku tal-istess skola. Il-Kumitat hass li fil-faċċata tar-razzett, għandu jitwaqqaf bust ta' dan il-Markiz, għax l-Għaqda tqisu bhala benefattur. Hu xogħol tal-iskultur Mosti Savio Deguara u gie nawgurat nhar il-Gimgha 5 ta' Ottubru 2007 mis-Sindku tal-Mosta Dr Paul Chetcuti Caruana M.D.

Emanuel Benjamin Vella (1898-1946)


E.B. Vella twieled il-Mosta, fl-20 ta' Ġunju 1898. Studja fl-iskola elementari ta' raħal twelidu u aktar 'il quddiem għamel kors fil-Kulleġġ *St. Mary* fl-Ingilterra. E.B. Vella kien l-ewwel Malti li kiseb il-*Board of Education Certificate* li bih seta' jgħallem fl-iskejjel elementari fl-Imperu Inġlizz kollu.



Vella kien laħaq surmast u aktar tard, spettur tal-iskejjel primarji. Kien imħarreg tajjeb fl-Inġlizz, it-taljan u naturalment il-Malti. Barra minn hekk, il-Gvern kien bagħtu jistudja l-lingwi orjentali fl-Università ta' Londra. Ma għandniex xi ngħidu, li dawn kienu żminijiet meta l-edukazzjoni terzjarja kienet għal ftit wisq. Kellu għibda naturali lejn l-arkeoloġija, fejn għen lil Sir Temi Zammit fit-tiftix arkeoloġiku, l-aktar fl-inhawi ta' madwar il-Mosta. Fit-tletinijiet, bil-kollaborazzjoni ta' Gorġ Pisani, Vella ppubblika sensiela ta' sitt kotba ta' qari bil-Malti għal kull sena tal-iskejjel primarji tal-Gvern, bl-isem *Gabra ta' Ward*. E.B. Vella kkoncentra wkoll fuq l-istorja ta' xi wħud mil-lokalitajiet ta' bliet u rħula Maltin. *L-Istorja tal-Mosta bil-Knisja Tagħha* tibqa' tfakkarna f'dan l-edukatur kbir u storjografu Mosti. Fl-1930, kien gie mistieden biex jagħmel id-diskors tal-*Otto Settembre* għal Jum il-Vitorja, fejn kien gie milqugh tajjeb ferm.

F'poezija li kien kiteb fuq dan il-Mosti, Dun Karm Psaila kien sejjahlu bhala 'Malti Tassew' għax kien bniedem li habb tassew lil pajjiżu bil-fatti. Habb l-ilsien Malti u l-Istorja ta' Malta u fuq kollox habb lil għajru għax dak li tgħallem hu, hadem kemm felah biex jgħaddih lill-poplu. Kien mizzewweg lil Praxedes u kellhom tlett itfal - Reginald, Eustace u Euphrasynne. Miet fit-2 ta' Mejju 1946 fl-għomor ta' 47 sena.

Il-monument ta' E.B. Vella f'tarf triq imsemmija ghalih, hu xogħol tal-iskultur Mosti Ġanni Bonnici u sar fl-1997 bit-thabrik tal-Kunsill Lokali tal-Mosta. In-neputi tiegħu s-Sur Hilary Vella kien rregala lill-Għaqda bust ta' zijuh mahdum minn Bonnici nnifsu. Dan jinsab fit-tieni għorfa tar-razzett tal-markiż u qed ifakkar il-memorja ta' dan l-edukatur, storiku u arkeologu Mosti ta' fama nazzjonali.



Joseph A. Vella (1927-2015)

Joseph A. Vella twieled il-Mosta nhar is-17 ta' Lulju 1927, bin Giovanni u Giovanna mwielda Dimech.

Jibqa' magħruf l-aktar bhala fotografu professjonali. Beda jieħu l-interess fil-fotografija fl-1965. Fl-1976 ingħata l-ARPS f'zewg sessjonijiet: fil-*Pictorial*

u fl-*Applied*. Tliet snin wara ngħata *Fellowship mir-Royal Photographic Society* tar-Renju Unit. Fl-1982 ingħata l-*Artist de la Federation Internationale de l'Arte Photographique* u fl-1985 ġie elett Master tal-*International Photography* mill-*International Organization of Journalists*. Fis-snin disgħin tas-seklu għoxrin ġie elett *Fellow tas-Sibiu Photography Association* tar-Rumanija u ngħata l-EFIAP u l-ESFIAP u l-EH.ISF mill-*Image Sans Frontier*. Fl-2000 ġie elett *Associate* tal-*Photographic Society of America* u membru tal-*International Affairs Committee* u sena wara ġie mogħti l-grad ta' *Associate* tal-*India International Council*.

Minbarra f'Malta, Joseph esebixxa x-xogħol artistiku tiegħu f'Moska, fir-Russja, fil-Ġermanja, fil-Belġju u f'Ċipru. Fl-1978 ġie kkummissjonat mill-Gvern Indjan biex jiġbed ritratti f'dan il-pajjiż għal promozzjoni turistica. Huwa kkalkulat li kellu mal-1000 biċċa xogħol imtelligħin f'wirjiet internazzjonali, waqt li xogħlijiet oħra jinsabu f'kollezzjonijiet privati u pubbliċi fl-Awstrija, fil-Belġju, fl-Ingilterra, fil-Pakistan, fir-Rumanija, fis-Slovakkja, fi Spanja u fl-Amerka. Għal sitt snin kien ġie vvutat bhala l-Fotografu tas-Sena f'Malta.

Għall-festi tal-Inkurunazzjoni tal-Assunta fl-1975, Joseph A. Vella kien il-fotografu uffiċjali ta' din l-okkazjoni memorabbli għall-Mostin kollha.


Apparti l-fotografija, Joseph A. Vella kien attiv hafna fil-Mosta Scout Group u fil-Banda Nicolò Isouard, fejn kien idoqq it-trumbun. Joe, kif kien magħruf, kellu għal qalbu wkoll ix-xogħol tal-injam. Fil-fatt, hu kien twebbel li jesebixxi xogħol ta' arti u artiġjanat

fir-Razzett tal-Markiż flimkien ma' uliedu Valerie u Jean Pierre. Din l-esibizzjoni ġiet inawgurata nhar is-Sibt 13 ta' Ottubru 2007 mix-xandara Mariella Pisani Bencini. Għal snin twal Joe kien membru tal-Għaqda Filantropika Talent Mosti u flimkien ma' martu Maria, kienu jattendu regolarment għal xi attività jew oħra. Joseph A. Vella halliena fl-2015 fl-għomor ta' 88 sena.

B'gest ta' apprezzament, it-tfal tiegħu Valerie u Jean Pierre Vella pprezentaw lill-President tal-Għaqda Joe Bartolo, il-bust ta' missierhom xogħol l-iskultur Mosti Savio Deguara biex jibqa' tifkira ta' dan ir-raġel li għamel isem għalih, għall-Mosta u għal Art Twelidu.

John Joseph Camilleri (1928-2012)

John Joseph Camilleri magħruf bhala l-J.J. minn bosta nies, twieled nhar is-27 ta' April 1928. Kien mizzewweg lil Josephine mwielda Debono u kellhom tliet ulied -



Dennis, Roderick u Franklin. Twieled, trabba u għex il-Mosta. Ha l-edukazzjoni tiegħu fl-iskola ta' raħal twelidu, fil-Liceo, fl-Università ta' Malta, fl-Università ta' Londra u fl-Istitut tal-Edukazzjoni ta' Londra fejn ha l-*Associateship of the Institute of Education (A.I.E.)*

Kien għalliem fl-iskejjel tal-gvern u lettur fl-Università ta' Malta. Fil-ktieb tiegħu *Malta li Għext Fiha*, Camilleri jirreferi għall-perjodu li għamel bhala għalliem u l-metodi li ttollera, xi wħud xejn konvenzjonali, biex iħajjar lit-tfal jattendu l-iskola. Il-J.J. kien edukatur ewlieni ukifukolleżaminatur tul il-karriera professjonali tiegħu. Ta s-sehem tiegħu f'diversi bordijiet tal-Gvern fosthom, fl-Awtorità tax-Xandir.


Bhala Mosti, il-J.J. kien involut hafna fl-Iscouts, attiv bhala attur fit-teatru tal-Oratorju Qalb ta' Ġesù, fil-parroċċa u fl-isports bhala President tal-Mosta F.C. Ir-Razzett tal-Markiż kien wisq għaziż għalih. Kien il-J.J. innifsu, flimkien ma' Victor Agius "ta' Kalċ", li habirku mal-President ta' Talent Mosti Joe Bartolo, biex din il-binja rurali Maltija ssir il-Kwartieri tal-Għaqda. Din il-paġna tad-deheb fl-istorja ta' Talent Mosti laħqet l-għan tagħha nhar l-1 ta' Awwissu 1998 u minn dakinhar 'il quddiem, il-J.J. baqa' dejjem jagħti minn qalbu l-kontribut imzewwaq tiegħu.

Fuq kollox, Camilleri kien magħruf bhala kittieb prolificu tas-socjo-realiżmu, u kiteb fl-antologiji tal-poeziji *Kwartett* (1966) u *Antenni* (1968). Kiteb għadd gmielu ta' rumanzi u fost ix-xogħlijiet stampati nsemmu *Aħna Sinjuri* (1965, 1989), *Uljed il-Qawsalla* (1992) u *Uri Ruhek Mulej* (2008). Tana wkoll kotba

mhux fittizji bhal *Luteru: Żmien li Tibni, Żmien li Thott* (1998) u l-awtobijografija *Malta li Ghext Fija: it-tifkriet ta' J.J. Camilleri* (2014), editjata minn Steve Borg. Kien imsieheb fil-Moviment Qawmien Letterarju u fl-Akkademja tal-Malti. Xandar għadd ta' sensiliet fuq ir-radju ta' natura kulturali u folkloristika. Miet fl-età ta' 84 sena.

Il-bust ta' J.J. Camilleri hu xogħol l-iskultur Mosti Mario Borg u gie nawgurat nhar il-Ġimgħa 20 ta' Settembru 2013.

Mons. Dun Angelo Camilleri (1930-2009)



Dun Angelo Camilleri tweled nhar l-20 ta' Ġunju 1930. L-ewwel darba li daħal fi skola kienet dik tas-Sorijiet Agostinjani li kienet tinsab wara l-knisja tal-Mosta fi Triq il-Parroċċa. Tgħallem fl-iskola primarja tal-Mosta, u għal xi snin ukoll, fl-iskola primarja ta' Birkirkara. L - e d u k a z z j o n i sekondarja hadha fl-iskola tal-Frères,

immexxija mill-Brothers ta' De La Salle, fil-Gżira. Minn hemm daħal is-seminarju tal-Arcisqof fil-Furjana. Studja l-Filosofija u t-Teologija fl-Università ta' Malta meta din kienet għadha fi Triq Merkanti, il-Belt. Għamel ukoll kors tal-letteratura fis-Seminarju stess, fejn tħarreg fil-muzika u kif ukoll fil-kant Gregorjan.

Dun Ang gie ordnat sacerdot fis-7 ta' Awwissu 1955. Jibqa' msemmi bhala Dun Ang tal-Oratorju Qalb ta' Ġesù, għax f'dan iċ-ċentru tat-tfal u zghazagh wettaq bosta xogħol fejjiedi fuq medda ta' 49 sena. Dun Ang kellu f'idejh ix-xogħol u d-disinn tat-tribuna li twaqqfet fuq iz-zuntier tar-Rotunda li fuqha sehhet il-ġrajja memorabbli tal-inkurunazzjoni tax-xbiha tal-Assunta fl-1975. Kien hu li welled il-gazzetta *Il-Mosta* fejn kien jokkupa l-kariga ta' editur. L-ewwel harġa kienet dik tal-1965 u l-aħħar edizzjoni bil-format il-qadim harġet fl-2005 bin-numru 188. Bejn l-1955 u l-1966 għallem il-Matematika u l-Ingliż fil-kulleġġi tal-Frères, De La Salle fil-Kottonera u Stella Maris fil-Gżira. Għal 24 sena kien direttur spiritwali fl-iskejjel governattivi.


Nhar is-26 ta' Settembru 1998, il-Kunsill Lokali tal-Mosta onorah bl-onorificenza Ġieħ il-Mosta. Fl-aħħar snin ta' hajtu kien residenti fid-Dar tal-Kleru *Kristu Sacerdot* fl-inħawi ta' Fleur-de-Lys, f'Birkirkara. Dun Ang kien direttur spiritwali emeritu tal-Għaqda. Ftit snin qabel mewtu lil Dun Ang ingħatalu t-titlu ta'

Monsinjur Onorarju tal-Katidral. Halliena fit-12 ta' Lulju 2009 fl-għomor ta' 79 sena.

L-Għaqda hasset, li lil din il-persuna wisq maħbuba mill-Mostin, kellha tonorha f'hajjitha stess. Għalhekk, kellmet lill-iskultur Mosti Shawn Saliba biex ifassal il-bust tiegħu, fejn gie nawgurat nhar il-Ġimgħa 3 ta' Ottubru 2008.

Anthony Camilleri (1946-2001)

Anthony Camilleri tweled fl-1946 u studja fl-iskola primarja tal-Mosta, fil-Liċeo tal-Ħamrun u fl-Università ta' Malta. Camilleri kien edukaturi fejn ta s-sehem professjonali tiegħu lil tant studenti fil-qasam tat-tagħlim u spicċa l-karriera tiegħu bhala assistent kap fl-iskola primarja ta' Birkirkara.




F'zghozitu okkupa diversi karigi fl-Oratorju Qalb ta' Ġesù. Fl-1975 kien assistent segretarju tal-Kumitat festi esterni li gie mwaqqaf biex jigū organizzati l-festi tal-inkurunazzjoni tal-kwadru titulari tal-Assunta. L-imħabba tiegħu għall-knisja kienet eżemplari, mistqarra f'kitbietu imma wisq iżjed fl-iemgiba tiegħu fil-hajja ta' kuljum u fil-qadi ta' dmirijietu bhala għalliem. Kien iħobb hafna l-lingwi u rnexxielu jitgħallem il-Grieg, il-Latin, il-Ġermaniż u l-Ispanjol u anki kien beda jitgħallem il-Ġappuniż. Żamm djarju dettaljat ta' hajtu u ta' dak kollu li kien qed jigri madwaru għal snin twal. Din is-sensiela ta' djarji hi sors rikk ta' informazzjoni u riflessjoni.

Anthony Camilleri kien kittieb u riċerkatur bravu. L-aqwa biċċa xogħol ta' riċerka li hadem b'suċċess hi msarrfa fil-ktieb. *Ħbit mill-Ajru fuq ir-Rotunda tal-Mosta 1942*. Xogħol iehor li jinsab ppubblikat fil-ktieb *Storja tal-Mosta* ta' E.B. Vella u oħrajn, u 'Il-Mosta fl-Agħar Siegħa tal-Gwerra' u 'Il-Mosta illum.' Ikkontribwixxa wkoll materjal estensiv għal 'Tifkira tal-festi tal-inkurunazzjoni tal-Assunta - Il-Mosta 10 ta' Awwissu 1975.' Kiteb hafna artikli u poeziji fil-gazzetta *Il-Mosta* (Vol. I), ġurnali lokali u pubblikazzjonijiet tas-socjetajiet Mostin mahruġa b'mod annwali għall-festa ta' Santa Marija.

Wara mewtu, nhar is-16 ta' Settembru 2004 ingħata l-Onorificenza Ġieħ il-Mosta. Lejn l-aħħar żmien ta' hajtu, Camilleri kien membru attiv fl-Għaqda Filantropika Talent Mosti. Is-sehem elokwenti tiegħu fil-lejliet letterarji tal-Għaqda kien ta' privileġġ kemm għall-membri tal-Kumitat kif ukoll għal kull min kien prezenti għal dawn l-attivajiet.

Anthony Camilleri baqa' gvern sa ma miet fl-ghomor ta' 55 sena. L-Ghaqda hasset id-dmir li tfakkar lil dan ic-cittadin eżemplari billi twaqqaf bust f'giehu fis-sede taghha. Hadem fuqu l-iskultur Mosti Omar Camilleri u gie nawguratur nhar il-Gimgha 3 ta' Ottubru 2008.

Dr Ġorġ Mifsud Chircop (1951-2007)



Ġorġ Mifsud Chircop tweled f'Hal Qormi fl-1951. Ma twelidx il-Mosta imma minn hajja ta' 56 sena għadda 30 sena minnhom f'din l-akbar parroċċa fil-gzejjer Maltin. U bir-raġun, Ġorġ kien iqis lilu nnifsu bhala Mosti wkoll.

Ha l-edukazzjoni tiegħu fil-Kulleġġ ta' San Alwiġi u fl-Università ta' Malta

minfejn kiseb B.A. (Hons.), M.A., P.G.C.E. u Ph.D. Huwa speċjalizza fit-teorija u l-prattika tal-folklor ta' art twelidna. Ġorġ Mifsud Chircop kien Senior Lecturer tal-Malti fil-Kulleġġ Universitarju kif ukoll fl-Università, u għallem ukoll fil-Kulleġġ San Alwiġi.

Kienu bosta dawk li fittxewh bhala konsulent u editur letterarju. M'hemmx dubbju li għal eluf ta' studenti, kien ta' ispirazzjoni ewlenija halli tixxettel u titrawwem fihom l-imhabba lejn ilsienna. It-tagħlim tiegħu kien firxu saħansitra fuq l-istazzjonijiet tar-radju fejn bix-xandiriet tiegħu għallem u stinka biex il-poplu japprezza lsien art twelidu u l-kultura rikka tiegħu. Mifsud Chircop għal sentejn kien president tal-Ghaqda tal-Għalliema tal-Malti u kif ukoll hejja bosta kotba adattati għall-istudenti.

Hu kien ferm attiv fil-qasam tal-kultura fi hdan il-Kunsill Lokali tal-Mosta, fejn kien fdat bil-proġett tal-U.E. SMART, li kien qed isir mal-belt ta' Ragusa fi Sqallija. Kien għal xi żmien jiehu hsieb itella' attivita' ta' folklor u snajja' fl-isfond ta' wirja agrarja li kienet tiġi organizzata lejliet il-Festa tal-Familja Mqaddsa ta' Nazaret li ssir fil-Bidnija. Pari passu ma' din l-attivita', fil-Quddiesa ta' lejliet din il-festa, kien jirsisti biex jgħaqqad grupp ta' għannejja u kitarristi biex jagħtu sehemhom fil-liturgija permezz tal-ghana Malti. Tajjeb li wiehed ikun jaf, li Mifsud Chircop kien attiv hafna biex reġa' ta l-hajja lill-ghana Malti kemm f'Malta kif ukoll barra minn xtutna. Huwa kien ukoll lettur waqt il-quddies fir-Rotunda.

Il-memorja tiegħu għadha cara f'moħħ il-membri tal-Ghaqda, meta kien gie fir-Razzett tal-Markiz nhar id-9 ta' Ġunju 2000 u ta tahdita rricerkata dwar il-kultura tagħna l-Maltin.

Ġorġ Mifsud Chircop kien miżżewweg lil Marlene u kellhom żewġt ulied, Bèrènice u Jerome.

L-Ghaqda għandha l-unur li rsistiet biex jitwaqqaf mafkar fis-sede taghha biex il-memorja tiegħu tibqa' fi hdanha għal tul is-snin. Il-bust tiegħu gie maħdum mill-iskultur Mosti Savio Deguara u gie inawguratur nhar is-Sibt 18 ta' Settembru 2010.

Sammy Calleja (1952-1997)

Sammy Calleja tweled il-Mosta. Ha l-edukazzjoni tiegħu fl-iskola primarja tal-Mosta u fl-iskola sekondarja tan-Naxxar.

Minn dak iż-żmien, Calleja beda jikteb xi poezija jew novella. *Vapuri tal-Karti* u *Fix-Xitwa ta' Hajjithom* huma żewġ rumanzi originali mill-pinna tiegħu u kif ukoll qaleb għall-Malti. r-rumanz

The Pearl (Il-Perla) ta' John Steinbeck. Hu wkoll l-awtur ta' gabra ta' novelli u ko-awtur ta' poeziji f'antologiji. Irnexxielu jirbah konkorsi prestigjużi kemm f'pajjiżna u fl-Italja.

Kien ukoll l-editur tar-rivista tal-istudenti *Lejn ix-Xefaq* li nibtet u kibret fl-Oratorju Qalb ta' Ġesù fil-Mosta. Mill-1976 kien responsabbli mill-pagna kulturali tal-gurnal *In-Nazzjon*. Lejn l-aħhar tas-snin sebgħin iproduċa u mexxa programmi letterarji fuq Radju Malta.

Bla dubbju ta' xejn, l-Innu tal-Mosta kien wisq għal qalbu, immużikat mis-Surmast Mosti Victor Zammit. Dan l-innu jaċċenna għal dak li għaddiet minnu l-Mosta. Jagħmel referenza wkoll għall-aktar wied importanti li jgħaddi jserrep mill-Mosta, il-famuż Wied il-Għasel. L-innu jagħlaq billi f'isem il-Mostin kollha jawgura lill-Mosta kull xewqa sabiha u jistqarr li għall-Mostin m'hemm xejn isbah minn belthom.

Kien Sammy Calleja li holom b'serati letterarji fil-Mosta meta fis-snin sebgħin kien waqqaf il-Grupp Letterarju Ninu Cremona, li tiegħu kien direttur. Fuq kolloxx, Calleja kien minn tal-ewwel li għaraf l-ghanijiet kulturali wiesgħa li riedet twettaq l-Ghaqda sa mill-fondazzjoni taghha fl-1983.

Din il-persuna, kellha talent iehor marbut ma' qalbha. Hu studja l-arti taht Esprit Barthelet u Harry Alden. Kellu gibda naturali lejn ix-xogħol tal-kartapesta fejn tgħallem taht l-istatwarju l-Kav. Alfred Camilleri



Cauchi. Hadem xogħol espressiv, l-aktar b'tema sagra. Fil-knisja tal-Mirakli f'Hal Lija, jinsab kurċifiss li ssawwar b'abilità artistika u b'fidi soda. Xogħlijiet oħra li hadem Sammy Calleja jinsabu f'numru ta' djar privati, f'għadd ta' lokalitajiet Maltin.

Sammy Calleja kien miżżewweġ lil Doris u kellhom żewġ ulied, Maria u Stefania. Halliena fl-età ta' 45 sena. Il-bust tiegħu gie maħdum mill-iskultur Imqabbi Antonio Mifsud u gie inawgurat nhar il-Ġimgħa, 20 ta' Lulju 2007, fi tmiem serata ta' tifikira f'għeluq l-għaxar anniversarju mill-mewt ta' Sammy Calleja.

Niftakru u nfakkru

Dawn id-disa' Mostin, flimkien ma' oħrajn, jinsabu mfakkra biswit xulxin. Għax ilkoll kemm huma taw is-sehem utli tagħhom halli l-Għaqda timxi 'l quddiem u kif ukoll, ilkoll irsistew biex jgħollu 'il fuq l-identità nazzjonali tagħna. Kienu personagġi minn żminijiet differenti. Għalhekk hu dover li aħna li llum niffurmaw parti hajja minn din l-Għaqda, niftakru u nfakkru lil dawn shabna li fil-passat riċenti jew f'dak imbiegħed, taw il-kontribut tagħhom għas-soċjetà ta' madwarhom u għall-generazzjonijiet futuri.

Fir-Razzett tal-Markiz, il-viżitatur għandul-opportunità li jagħtihom tislma xierqa biex isimhom jibqà' wieħed awtentiku u mzejjen bil-gieħ li jisthoqqilhom. Illum

hu fatt magħruf, li l-Għaqda Filantropika Talent Mosti għandha għarfien fuq livell nazzjonali. Imma d-disa' busti ta' dawn il-personagġi hutna huma xhieda, li għeruqha huma purament Mostin għax jinsabu mfandin fl-istorja u grajjiet il-Mosta. U ta' dan, aħna kburin!

Riferenzi:

George Cassar – Louis Vassallo – *Minn tigrub il-qedem Il-Mosta tfassal grajjietha* (Malta, 2008)

Joseph Borg – John A. Sant *It-Toroq tal-Mosta* (Malta, 1998)

J.J. Camilleri *Malta li Għext Fiha*, editur Steve Borg (Malta, 2014)

Michael J. Schiavone *Dictionary of Maltese Biographies* Voll. II G-Z (Malta, 2009)

Soċjetà Filarmonika Santa Marija – Mosta Annwal 2020 – *Emanuel Benjamin Vella: Profil u commemorazzjoni*. Kitba ta' Sergio Grech

Skripts ta' diversi serati k commemorattiva għall-inawgurazzjoni tal-busti fir-Razzett tal-Markiz minn Louis Vassallo

Frans Deguara, Editur, *Il-Mosta Grajjietha u Niesha* (Malta, 2008)

